

IT-TRIBUNAL TAL-BINI U L-KOSTRUZZJONI

Illum 1-14 ta' Mejju, 2024

Rikors numru: BCT/53/2023 BCT

Membri:

Avukat Christopher L. Vella L.L.B., Dip. Not., LL.D.(Melit.)

Perit Samuel Formosa B.E.&A.(Hons), M.Sc. Arch.(Lond), M.Sc.(Env.Pl.& Mgt.), A.&C.E.

Ing. Johan A. Psaila B. Eng. (Hons.), Pg. Dipl. (Brunel)

Paul Mifsud

vs

L-Awtorita' tal-Bini u l-Kostruzzjoni

Ra r-rikors tal-appell ipprezentat mill-appellant fejn huwa premetta u talab is-segwent:

- Illi huwa ssottometta applikazzjoni mal-Awtorità tal-Ippjanar (PA/07486/22) liema applikazzjoni giet deċiża nhar id-19 ta' Jannar 2023. Kopja tad-deċizjoni/permess approvat anness bhala Dok A.*
- Illi bil-ħsieb li jibda x-xogħol, permezz tas-sottofirmat, l-appellant issottometta ma' l Awtorità tal-Bini u l-Kostruzzjoni (l-Awtorità) dikjarazzjoni ai termini tar-Regolament 26 tal-Legislazzjoni Sussidjarja 623.06, liema dikjarazzjoni ggħib id-data tat-30 ta' Awwissu 2023 (kopja annessa Dok B).*

3. Illi permezz ta komunikazzjoni datata 1 ta' Settembru 2023 (kopja annessa f' Dok Ċ), l-Awtorità talbet li tiġi sottomessa il-Commencement Notice/Site Managment responsibility form u dan (dejjem skont l-Awtorità) sabiex tkun tista tipproċessa din is-sottomissjoni .

4. Illi permezz ta' komunikazzjoni datata 7 ta' Settembru 2023 (kopja annessa f' Dok D) l-appellant ikkontesta din it-talba għal numru ta' raġunijiet, fosthom;

· Illi ma hemm l-ebda relevanza bejn dikjarazzjoni ai termini ta' artiklu 26 u l-Commencement Notice/Site Managment Responsibility Form.

· Illi, fuq kollox, Legislazzjoni Sussidarja 623.06 ma tagħti l-ebda poter lil Awtorità li taċċetta jew tirtirifjuta dikjarazzjoni sottomessa skont l artikolu 26.

5. Illi bi tweġiba datata 14 ta' Settembru (kopja annessa f'Dok E) l-Awtorità wiegħbet u fl-istess tweġiba indikat li fil-kunsiderazzjonijiet tagħha hi tagħti piż u tikkunsidra min ikun il-perit u/jew l-applikant u/jew il-bennej u/jew is-site manager.

6. Illi fit-28 ta' Settembru, l-appellant reġa' kkorresponda mal-Awtorità fejn esprima ruħu fis-sens li jhoss li dawn it-talbiet kollha tal-Awtorità huma ultra vires u talab lill-Awtorità

sabiex tikkunsidra l-pożizzjoni tagħha skont il-liġi (kopja annessa Dok F).

7. Illi fit-2 ta' Ottubru, l-Awtorità' wieġbet bi tweġiba xotta (kopja anessa Dok Ġ) fejn kull ma għamlet irreferiet għal korrispondenza ġia mibgħuta minnha u li ġġib id-data ta' 14 ta' Settembru.

Minhabba illi is-sitwazzjoni ma' tistax tiġi zblukkata u, aktar minn hekk, minhabba l-fatt li l-appellant qed iħoss li l-Awtorità' qed tagixxi barra mil-parametri tal-liġi u lil hinn mill-poter li l-istess liġi tagħti lil-istess Awtorità', l-appellant Paul Mifsud qiegħed jissottometti dan l-appell għal-konsiderazzjoni tat-Tribunal tal-Bini u l-Kostruzzjoni (it Tribunal).

Aggravju

L-appellant iħoss li t-talba li għamlet l-Awtorità' fis-sens li talbet għal- Commencement Notice/Site Managment Responsibility Form sabiex tkun tista tiproċessa dikjarazzjoni ai termini ta' Artikolu 26 hija ultra vires. Barra minn hekk il-ġustifikazzjoni għal tali talba mogħtija mill-Awtorità' hija waħda ta' natura diskriminatorja.

Talba

Għaldaqstant l-appellant umilment jitlob lit-Tribunal sabiex jiddikjara li tali talba hija nulla u bla effett.

Ra r-risposta tal-Awtorita' li permezz tagħha wieġbet u eċċepiet is-segwent:

1. *Illi l-Awtorità appellata qegħda umilment tissottometti li kwalunkwe deċiżjoni meħuda kienet in konformità' ma dak rikjest mil-liġi, u kwindi korretta f'kull aspekt;*
2. *Illi l-Uffiċjali tal-Awtorità' ser jkunu qegħdin jipprovdu r-raġunijiet fit-trattazzjoni ta' dan l-Appell in sosten tad-deċi'joni tal-istess Awtorità';*
3. *Għaldaqstant fuq dak suindikat, l-Awtorità' appellata qegħda umilment titlob lil dan l-Onor. Tribunal sabiex tiċhad l-appell odjern;*
4. *Salv eċċezzjonijiet ulterjuri.*

Ra l-atti u d-dokumenti kollha.

Ra l-verbali tas-seduti kollha li seħħew quddiem it-Tribunal.

Ra d-deposizzjonijiet tax-xhieda kollha li tressqu quddiem it-Tribunal.

Ra li l-partijiet iddikjaraw l-istadju tal-provi tagħhom magħluq.

Semgħa it-trattazzjonijiet finali tal-partijiet.

Ra li l-kawża tħalliet għall-llum għas-sentenza.

Ikkunsidra:

Illi dan huwa appell mid-deċiżjoni tal-Awtorità' intimata ta' nhar l-1 ta' Settembru, 2023 li permezz tagħha l-appellant ġie mitlub jipprezenta 'commencement notice' u 'site management

responsibility form' u dan bħala parti mid-dikjarazzjoni tal-istess appellant a tenur ta' regolament 26 tal-Avviż Legali 136 tal-2019.

L-appellant jipernja l-aggravju tiegħu għab-baži li din it-talba hija 'ultra vires' u diskriminatorja. L-appellant jissottometti li l-Awtorita' ma kellha ebda setgħa li titlob dokumenti ulterjuri a tenur ta' regolament 26 u kellha tgħaddi sabiex tapprova jew le id-dikjarazzjoni tiegħu.

Bħala parti minn dawn il-proċeduri xehed Brian Loffreda fejn huwa spjega li fil-prinċipju d-dikjarazzjoni mibgħuta mill-appellant giet aċċettata iżda ntalbu dokumenti ulterjuri ai termini tas-setgħa mogħtija lilha mil-liġi. Hu spjega li din id-dokumentazzjoni giet mitluba sabiex ikunu jstgħu jagħtu l-approvazzjoni għall-bidu tax-xogħlijiet.

It-Tribunal ħa in konsiderazzjoni sub-artikolu 8(2) tal-Kap. 623 tal-Liġijiet ta' Malta li jagħmilha ċara li:

8. (1) Fit-twettiq tal-funzjonijiet tagħha skont dan l-Att, l-Awtorità għandha tfittex li tagixxi fl-interess pubbliku u f'konformità mal-aħjar prattiki u standards.

(2) L-Awtorità għandu jkollha s-setgħa li tirregola l-kondotta tagħha stess inkluż il-formulazzjoni tar-regoli, l-iskedi u l-proċeduri amministrattivi tagħha stess.

(3) L-Awtorità għandha twettaq id-dmirijiet, il-funzjonijiet u rresponsabbiltajiet tagħha skont id-direzzjonijiet strateġiċi tal-Gvern relatati mal-industrija tal-bini u tal-kostruzzjoni kif ikkomunikati mill-Ministru.

It-Tribunal iqis li d-dokumentazzjoni mitluba taqa' fi ħdan is-setgħa mogħtija lill-Awtorita' intimata mil-liġi. Hija l-Awtorita' li tirregola l-proċedura tagħha u t-talba tagħha għad-dokumentazzjoni hija parti minn din is-setgħa.

Di piu' l-appellant ma prezenta ebda pregudizzju li huwa soffra jew seta' jsoffri kawza tat-talba tal-Awtorita'. Tant li skond Brian Loffreda, l-appellant stess issottometta dak mitlub wara li gie ntavolat l-appell odjern. It-Tribunal iqis li dak mitlub huwa rilevanti għall-mansjoni tal-Awtorita' u għaldaqstant ser jgħaddi sabiex jiċċad l-appell.

Decide

Għaldaqstant għal dawn ir-ragunijiet kollha msemmija hawn fuq, it-Tribunal qiegħed jiċċad l-appell tal-appellant.

*****VERU KOPJA TAL-ORIGINAL*****

Dr Christopher L. Vella
Chairperson

Perit Samuel Formosa
Membru

Ing. Johan A. Psaila
Membru